

பிரஸார் பாரதி

அகில இந்திய வானொலி, சென்னை - 4

27 03 2026 FRIDAY 6 45 AM

வணக்கம் - மாநில செய்திகள் வாசிப்பவர்

தலைப்புச் செய்திகள்

- மேற்காசிய நிலவரம் குறித்து, மாநில முதலமைச்சர்களுடன் பிரதமர் திரு. நரேந்திர மோடி, காணொலி வாயிலாக இன்று ஆலோசனை மேற்கொள்கிறார்.
- சட்டப்பேரவைத் தேர்தலையொட்டி தமிழகத்தில் மேற்கொள்ளப்பட்ட வாகன சோதனையில், இதுவரை 190 கோடி ரூபாய் மதிப்பிலான பணம் மற்றும் பொருட்கள் பறிமுதல் செய்யப்பட்டுள்ளதாக தேர்தல் ஆணையம் தெரிவித்துள்ளது.
- தமிழகத்தில் சட்டப்பேரவை தேர்தலில் போட்டியிடும் வேட்பாளர்களை இறுதி செய்யும் பணியில் அரசியல் கட்சிகள் தீவிரமாக ஈடுபட்டுள்ளன.
- தமிழகத்தின் ஒரு சில இடங்களில் இன்று வெப்பநிலை 2 முதல் 3 டிகிரி செல்சியஸ் வரை அதிகரிக்கக்கூடும் என்று வானிலை ஆய்வு மையம் கூறியுள்ளது.
- அஹமதாபாத்தில் நடைபெற்று வரும் சர்வதேச டென்னிஸ் போட்டியில், இந்தியாவின் சசிசுமார் முகுந்த், சித்தார்த் ராவத் காலிறுதிக்கு முன்னேறியுள்ளனர்.

>>>><<<<

மேற்காசிய நிலவரம் குறித்து, மாநில முதலமைச்சர்களுடன், பிரதமர் திரு. நரேந்திர மோடி, காணொலி வாயிலாக இன்று ஆலோசனை மேற்கொள்கிறார்.

மேற்காசியாவில் கடந்த பிப்ரவரி மாதம் 28ஆம் தேதி மோதல் தொடங்கிய பின்னர், முதலமைச்சர்களுடன் பிரதமர் முதன்முறையாக ஆலோசனை மேற்கொள்ளவுள்ளார்.

மத்திய மாநில அரசுகள் ஒருங்கிணைந்து செயல்படுவது குறித்து இக்கூட்டத்தில் ஆலோசிக்கப்படவுள்ளது.

தேர்தல் நடைபெறும் தமிழகம், அஸ்ஸாம், கேரளம், மேற்குவங்கம் மற்றும் புதுச்சேரி முதலமைச்சர்கள், தேர்தல் நடத்தை நெறிமுறைகளின் காரணமாக, இந்த கூட்டத்தில் பங்கேற்கமாட்டார்கள் என்று அறிவிக்கப்பட்டுள்ளது.

இந்த மாநிலங்களின் தலைமைச்செயலாளர்களுடன் மத்திய அமைச்சரவை செயலாளர் தனியாக ஆலோசனை மேற்கொள்ளவுள்ளார்.

>>>><<<<<<

தமிழகத்தில் சட்டப்பேரவைத் தேர்தலையொட்டி மேற்கொள்ளப்பட்ட வாகன சோதனையின் போது, இதுவரை 190 கோடி ரூபாய் மதிப்பிலான பணம் மற்றும் பொருட்கள் பறிமுதல் செய்யப்பட்டுள்ளதாக தேர்தல் ஆணையம் தெரிவித்துள்ளது.

இதுதொடர்பாக தமிழக தலைமை தேர்தல் அதிகாரி வெளியிட்டுள்ள அறிக்கையில், மாநிலம் முழுவதும் 2 ஆயிரத்து 169 பறக்கும் படையினர் தீவிர கண்காணிப்பு பணியில் ஈடுபட்டுள்ளதாக தெரிவிக்கப்பட்டுள்ளது.

வாகன சோதனைகளின் போது, இதுவரை 42 கோடி ரூபாய் ரொக்கமும், 115 கோடி ரூபாய் மதிப்பிலான தங்கம் மற்றும் வெள்ளிப் பொருட்களும், 25 கோடி ரூபாய் மதிப்பிலான இதர பரிசுப் பொருட்களும் பறிமுதல் செய்யப்பட்டுள்ளதாக அதில் குறிப்பிடப்பட்டுள்ளது.

கண்காணிப்பு பணிகள் தொடர்ந்து தீவிரமாக மேற்கொள்ளப்படும் என்றும் அந்த அறிக்கையில் தெரிவிக்கப்பட்டுள்ளது.

>>>><<<<<<

தமிழகத்தில் சட்டப்பேரவை தேர்தலில் போட்டியிடும் வேட்பாளர்களை இறுதி செய்யும் பணியில் அரசியல் கட்சிகள் தீவிரமாக ஈடுபட்டுள்ளன.

திமுக மற்றும் அஇஅதிமுக தலைமையிலான கூட்டணியில், கூட்டணிக் கட்சிகளுக்கான தொகுதிகளின் எண்ணிக்கை இறுதி செய்யப்பட்டுள்ள நிலையில், அடுத்தகட்ட நடவடிக்கைகள் தீவிரமடைந்துள்ளன.

அஇஅதிமுக கூட்டணியில் எந்தெந்த கட்சிகள் எந்தெந்த தொகுதிகளில் போட்டியிடுகின்றன என்ற விவரம் ஏற்கனவே அறிவிக்கப்பட்டுள்ளது.

திமுக கூட்டணியில் இதனை இறுதி செய்யும் பணிகள் தீவிரமாக நடைபெற்று வருவதாக அந்த கூட்டணியில் இடம்பெற்றுள்ள கட்சிகள் தெரிவித்துள்ளன.

காங்கிரஸ் கட்சி தாம் போட்டியிட விரும்பும் தொகுதிகளின் பட்டியலை திமுக தலைமையிடம் வழங்கியுள்ளது.

இந்நிலையில், திமுக கூட்டணியில் SDBI மற்றும் மனிதநேய மக்கள் கட்சி மற்றும் முக்குலத்தோர் புலிப்படைக்கு தலா ஒரு தொகுதி ஒதுக்கப்பட்டுள்ளதாக திமுக தெரிவித்துள்ளது.

இக்கட்சிகள் திமுகவின் சின்னத்தில் போட்டியிடும் என அறிவிக்கப்பட்டுள்ளது.

இதனிடையே, சென்னையில் செய்தியாளர்களிடம் பேசிய பிஜேபி மாநிலத் தலைவர் திரு. நயினார் நாகேந்திரன், பிஜேபி வேட்பாளர் பட்டியல் விரைவில் வெளியிடப்படும் என்று தெரிவித்தார்.

வேட்பாளர்கள் தொடர்பான இறுதிப் பட்டியலை தில்லி தலைமை வெளியிடும் என்றும் அவர் கூறினார்.

>>>><<<<

சட்டப்பேரவை தேர்தலில் 100 சதவீத வாக்குப்பதிவை வலியுறுத்தி, ராணிப்பேட்டை மாவட்டம், அரக்கோணத்தில் மூன்றாம் பாலினத்தவர்கள் பங்கேற்ற விழிப்புணர்வு பேரணி நடைபெற்றது.

இதில் துண்டு பிரசுரங்கள் வழங்கி, விழிப்புணர்வு ஏற்படுத்தப்பட்டதாக எமது செய்தியாளர் தெரிவிக்கிறார்.

(வாய்ஸ் பைட் – சுமன் 46 செகண்ட்ஸ்)

>>>><<<<

மதுரை ரயில்வே கோட்டம் நடப்பு நிதியாண்டில் 35 லட்சம் டன் சரக்குகளை கையாண்டுள்ளது.

திட்டமிடப்பட்ட காலத்திற்கு ஒருவாரத்திற்கு முன்னதாகவே, இந்த ரயில்வே கோட்டம் அதிக அளவிலான சரக்குகளை கையாண்டு சாதனை படைத்துள்ளதாக எமது செய்தியாளர் தெரிவிக்கிறார்.

(வாய்ஸ் பைட் – ரகுராஜா 47 செகண்ட்ஸ்)

>>>><<<<

நீலகிரி மாவட்டத்தில் கோடை காலத்தை முன்னிட்டு, சிறப்பு மலைரயில் சேவைகள் இன்று முதல் இயக்கப்படுகிறது.

இந்த சேவைகள் ஜூலை மாதம் 6ஆம் தேதி வரை இயக்கப்படவுள்ளதாக எமது செய்தியாளர் தெரிவிக்கிறார்.

(வாய்ஸ் பைட் – சரவணன் 43 செகண்ட்ஸ்)

>>>><<<<<

தமிழகத்தின் ஒரு சில இடங்களில் இன்று வெப்பநிலை 2 முதல் 3 டிகிரி செல்சியஸ் வரை அதிகரிக்கக்கூடும் என்று வானிலை ஆய்வு மையம் கூறியுள்ளது.

சென்னையைப் பொறுத்த வரை வானம் மேகமூட்டத்துடன் காணப்படும் என்றும், அதிகபட்ச வெப்பநிலை 35 டிகிரி செல்சியஸ் வரை நிலவும் என்றும் அந்த மையம் தெரிவித்துள்ளது.

>>>><<<<<

இருவரிச் செய்திகள்

யுக்ரைன் அதிபர் திரு. Volodymyr Zelenskyy அரசு முறைப் பயணமாக சவுதி அரேபியா சென்றுள்ளார்.

>>>><<<<<

நேபாளத்தின் புதிய பிரதமராக திரு. Balen Shah இன்று பதவியேற்கிறார்.

>>>><<<<<

புதுதில்லியில் உள்ள பங்களாதேஷ் தூதரகத்தில் நேற்று நடைபெற்ற அந்நாட்டு தேசிய தின நிகழ்ச்சியில், வெளியுறவுத்துறை இணையமைச்சர் திரு. கீர்த்தி வர்தன் சிங் பங்கேற்றார்.

>>>><<<<<

இங்கிலாந்துக்கான இந்திய தூதராக திரு பெரியசாமி குமரன் நியமிக்கப்படுவதாக வெளியுறவு அமைச்சகம் கூறியுள்ளது.

>>>><<<<<

சத்தீஸ்கரின் காங்கர் மாவட்டத்தில், மாவோயிஸ்டுகள் ஆறு பேர் காவல்துறையினரிடம் நேற்று சரணடைந்தனர்.

>>>><<<<<

சட்டப் பேரவைத் தேர்தலையொட்டி நாமக்கல்லில் தேர்தல் பணியில் ஈடுபடும் மண்டல அலுவலர்களுக்கான பயிற்சி வகுப்பு நேற்று நடைபெற்றது.

>>>><<<<<<

தஞ்சாவூர் மாவட்டம் பட்டுக்கோட்டை அருகே ஆம்புலன்ஸ் மீது லாரி மோதி ஏற்பட்ட விபத்தில் இருவர் உயிரிழந்தனர்.

>>>><<<<<<

திருப்பூரில் சட்ட விரோதமாகப் பதுக்கி வைக்கப்பட்டிருந்த 200-க்கும் மேற்பட்ட வீட்டு உபயோக சிலிண்டர்களை அதிகாரிகள் பறிமுதல் செய்தனர்.

>>>><<<<<<

திருத்தணி அருள்மிகு சுப்பிரமணிய சுவாமி திருக்கோயிலில் கடந்த 28 நாட்களில் 1 கோடியே 36 லட்சம் ரூபாயை உண்டியல் காணிக்கையாக பக்தர்கள் செலுத்தியுள்ளதாக கோவில் நிர்வாகம் தெரிவித்துள்ளது.

>>>><<<<<<

சென்னையில் மண்டல தேர்தல் அலுவலர்களுக்கான புத்தாக்கப் பயிற்சி, மாவட்ட கூடுதல் தேர்தல் அலுவலர் திருமதி கற்பகம் தலைமையில் நடைபெற்றது

>>>><<<<<<

விளையாட்டுச் செய்திகள்

அஹமதாபாத்தில் நடைபெற்று வரும் சர்வதேச டென்னிஸ் போட்டியில், இந்தியாவின் சசிசுமார் முகுந்த் மற்றும் சித்தார்த் ராவத் காலிறுதிக்கு முன்னேறியுள்ளனர்.

நேற்று நடைபெற்ற காலிறுதிக்கு முந்தைய சுற்று ஆட்டத்தில் சசிசுமார் முகுந்த், மற்றொரு இந்திய வீரரான கேஷர் வாணியை வென்றார்.

மற்றொரு ஆடவர் ஒற்றையர் பிரிவு ஆட்டத்தில் இந்தியாவின் சித்தார்த் ராவத், மற்றொரு இந்திய வீரர் மெஹராவை வென்று காலிறுதிக்கு முன்னேறினார்.

>>>><<<<<<

ஐ.பி.எல் கிரிக்கெட் போட்டிக்கான இரண்டாம் கட்ட அட்டவணையை இந்திய கிரிக்கெட் கட்டுப்பாட்டு வாரியம் வெளியிட்டுள்ளது.

நாளை தொடங்கும் ஐ.பி.எல். கிரிக்கெட் போட்டிக்கான முதல் அட்டவணை ஏற்கனவே வெளியிடப்பட்ட நிலையில், தற்போது ஏப்ரல் மாதம் 13ஆம் தேதி முதல் மே மாதம் 24ஆம் தேதிவரை நடைபெறவுள்ள ஆட்டங்களின் விவரங்கள் வெளியிடப்பட்டுள்ளன.

இதில் 50 போட்டிகள் 12 நகரங்களில் நடைபெறும் என அறிவிக்கப்பட்டுள்ளது.

>>>>END<<<<